

# "Azərbaycan-Serbiya münasibətləri strateji və uzunmüddətli əməkdaşlıq mərhələsinə daxil olur"

**"Azərbaycan Prezidenti İlham Əliyevin və Serbiya Prezidenti Aleksandar Vuçiçin mətbuata birgə bəyanatlarında səsləndirilən fikirlər Azərbaycan-Serbiya münasibətlərinin keyfiyyətə yeni mərhələyə keçdiyini aydın şəkildə nümayiş etdirir".**

Bunu AZƏRTAC-a açıqlamasında siyasi şərhçi Ülviyyə Zülfüqar deyib.

Onun sözlərinə görə, rəsmi Bakı və Belqrad artıq münasibətləri yalnız ənənəvi ticarət və diplomatik əlaqələr çərçivəsində deyil, daha geniş, strateji və uzunmüddətli əməkdaşlıq modeli əsasında inkişaf etdirmək niyyətindədir. Bu modelin iqtisadiyyat, enerji və texnologiya kimi əsas istiqamətləri əhatə etməsi tərəflərin gələcəyə hesablanmış yanaşmasından xəbər verir.

Ülviyyə Zülfüqar qeyd edib ki, investisiya forumla-

rının təşkili təşəbbüsü və "EXPO-2027" çərçivəsində qarşılıqlı iştirak məsələsi iqtisadi münasibətlərin institusional əsasda dərinləşdirilməsinə xidmət edir. "EXPO-2027"-nin Belqradda keçirilməsi fonunda Azərbaycanın fəal iştirakı ölkəmizin Cənub-Şərqi Avropada iqtisadi mövqelərini daha da gücləndirəcək və Azərbaycan biznesi üçün yeni imkanlar açacaq.

"Enerji sahəsində əməkdaşlıq Azərbaycan-Serbiya



münasibətlərinin əsas strateji dayaqlarından biri kimi çıxış edir. Azərbaycanın zəngin enerji təcrübəsi və ixrac poten-

sialı Serbiyanın enerji təhlükəsizliyinin möhkəmləndirilməsində mühüm rol oynaya bilər. Bu kontekstdə Azərbaycanın Avropanın enerji təhlükəsizliyində artan rolu nəzərə alındıqda, Serbiya ilə əməkdaşlıq "Cənub qaz dəhlizi" xəttinin strateji əhəmiyyətini daha da genişləndirə bilər", - deyərək siyasi şərhçi qeyd edib.

O vurğulayıb ki, birgə bəyanatlarda süni intellekt, məlumat mərkəzləri və gələcəyin enerji infrastrukturunu kimi sahə-

lərin xüsusi vurğulanması münasibətlərin artıq tək enerji və ticarət çərçivəsi ilə məhdudlaşmadığını göstərir. Rəqəmsal transformasiya və innovativ texnologiyalar üzərində qurulan əməkdaşlıq hər iki ölkənin iqtisadiyyatının dayanıqlığını artırmaq baxımından mühüm əhəmiyyət daşıyır.

Ülviyyə Zülfüqar hesab edir ki, Azərbaycanın son illərdə rəqəmsal hökumət, "ağıllı şəhər" və "yaşıl enerji" sahələrində qazandığı təcrübə

Serbiya üçün də maraqlı və praktik model ola bilər. Azərbaycan-Serbiya tərəfdaşlığı regional əməkdaşlıq formatlarına da yeni dinamika gətirir. Balkan ölkələri ilə Cənubi Qafqaz arasında iqtisadi və enerji bağlantılarının güclənməsi Avropanın şərq və cənub-şərq istiqamətlərində alternativ enerji və logistika marşrutlarının formalaşmasına şərait yaradır ki, bu da mövcud global geosiyasi şəraitdə xüsusi aktualıq kəsb edir.

Sonda siyasi şərhçi vurğulayıb ki, dövlət başçılarının birgə bəyanatlarında səsləndirilən təşəbbüslər Azərbaycan-Serbiya münasibətlərini daha geniş və kompleks strateji modelə istiqamətləndirir. Bu model isə enerji təhlükəsizliyi, investisiya əməkdaşlığı və rəqəmsal transformasiya kimi əsas elementləri birləşdirərək iki ölkə arasında tərəfdaşlığın uzunmüddətli və dayanıqlı əsaslar üzərində qurulduğunu göstərir.